

Sendedir

Category: Goşgular,Kitapcy,Sözler
написано kitapcy | 22 января, 2025
Sendedir SENDEDİR



Ýürekleň urgusy, göwnüň zynaty,
Asman-u zeminiň husny sendedir.
Muhabbet makamy, yşkyň suraty,
Hüýr-u-gulmanlaryň jismi sendedir.
Ak, gyzył gülleriň görki-gurluşy,

Sendedir şemşadyň kaddy, görnüşi,
Saçlaň ýüreklere duzak guruşy-
Mejnuna taý gyzyň ismi sendedir.

Söýündirýän köňlün çemen diýerlik,
Gaş-galam, kirpigiň temen diýerlik,

Jemalyň Züleyha, Senem diýerlik,
Bir yşky dessanyň kysmy sendedir.

Kirpigiň oklary paralar kalby,
Diýdigiň sözleriň şekermi, balmy?
Kamatyň ýyllaryň ysgynyn aldy
Suratçynyň çeken rasmy(1) sendedir.

Söýgüdir ýürekleň soltany-şasy,
Söýgüdir ýürekleň asmany, mahy,
Nowaýy şygrynyň sensiň izohi,
Hezret Fizulynyň nazmy sendedir.

Bihasrat bendeleň rahatda jany,
Uly yşky söwda aýratyn many.
Meşrebiň, Nesimiň gazal diwany,
Abdyllaň köňlüniň bezmi sendedir.

■ Ýanma-ýan bolsa

Aşyklar yşk derdini çeker zeberdes,
Söýgi dessanyndan bir beýan bolsa.
Dünyä baýlygyna kim eder höwes,
Yşk doly köňüller ýanma-ýan bolsa.

Daglar her bir pursat deramatlydyr,
Baglar her bir pursat sahawatlydyr,
Her basan ädimi keramatlydyr,
Yşk doly köňüller ýanma-ýan bolsa.

Sabalar säheriň sermest bagşysy,
Äleme ýaýylýan nowa-nagşydyr.
Geçer ömür içre ömrüň ýagşysy,

Yşk doly köňüller ýanma-ýan bolsa.

Muhabbet çyrasy şol ýanar durar,
Muhabbet göwheri nurlanar durar,
Zulmatda-da yşkdan nur ýagar durar,
Yşk doly köňüller ýanma-ýan bolsa.

Göwün gülzarlygna yşk bir çeşmedir,
Yşkyň badasyna barça teşnedir,
Yşk derdinden aşyk köňli hoşdadyr,
Yşk doly köňüller ýanma-ýan bolsa!

■ Bilmez pelek

Muhabbetim serimde çarh urýan guşum meniň,
Men diýen her günde mün jan içre perwaz gerek.
Yşky ahwalat syrlary eýeledi huşum meniň,
Bir men bildim, bir sen bildiň, bilmez pelek.

Akguşlarym kölde erkin ýüzüp ýören ýürek, ylla,
Yşka bagly gyl-tarlary üzüp ýören ýürek, ylla,
Bürgüt –agam, bilbil – inim, bir bitewi çörek, ylla,
Bir men bildim, bir sen bildiň, bilmez pelek.

Dalan Aýda, seret-de gör, bir üýtgeşik öwşün bu gün,
Zemin göýä bir syr bolup, öňe tutar göwsün bu gün,
Bu panyda ömrümüziziň ötüp baryan möwsümdigin,
Bir men bildim, bir sen bildiň, bilmez pelek.

Köňlüm maňa kyn işleri rowa gördi-arzan etdi,
Topragymy ýöräp-ýöräp aýaklarym lerzan etdi,
Ýaşlyk bizi bu ýollarda aňa gelmez sersaň etdi,
Bir men bildim, bir sen bildiň, bilmez pelek.

Muhabbetim arzuwlarda, armanlarda kemal tapdy,
Kalba doldy ýagys-ýagmyr, gaýgy hem gam-şemal tapdy,
Bir ýär söýüp, öňli-soňly ýitirenmi huşy-akly,
Bir men bildim, bir sen bildiň, bilmez pelek.

Abdylwahyt SAITMATOW.

Özbekçeden terjime eden: Ahmet Mämmedow. Goşgular